

Gherq Sinjur


Fost l-aktar affarijiet li poġġew lil Ghawdex fuq il-mappa tad-Dinja tas-seklu tmintax kien bla dubju ta' xejn l-Gherq Sinjur, pjanta rari li tikber fuq il-Ġebbla tal-Ġeneral fid-Dwejra. Dwar din il-pjanta kitbu diversi awturi qodma bħal Ġian Franġisk Abela, Gann Franġisk Bonamico, il-Konti Ciantar u naturalment Agius de Soldanis fost l-oħrajn.

F'din is-sensjela irreferejt spiss għall-kitbiet ta' dan l-Ghawdexi għaliex minkejja d-difetti li jista' jkollu fil-mod kif jitratta xi suġġetti, madanakollu żgur li ebda kittieb iehor ma kiteb b'imħabba ġenwina lejn art twelidu, Ghawdex.

Fl-istorja manuskritta tiegħu dwar Ghawdex, għandu taqsima shiha dwar din il-pjanta rari u li kienet meqjusa li għandha kwalitajiet uniċi li jfejqu diversi tipi ta' mard. Madanakollu, De Soldanis jibda' din it-taqsima fuq nota patrijottika għall-aħħar. Huwa jgħid li kull pajjiż fid-Dinja għandu xi haġa partikolari li ma ssibha f'ebda pajjiż iehor. Huwa jgħid li Ghawdex għandu l-Gherq Sinjur għalkemm l-isem popolari fost l-istudjużi huwa 'Fungus Melitensis'. De Soldanis ma għoġbitux din l-affari li l-aktar haġa importnati issemmiet għal Malta kif għal Malta wkoll issemmev il-fossili popolari bħal ilsien San Pawl u għajnejn is-serp għalkemm dawn l-aktar li kienu jinstabu kienu f'Ghawdex. De Soldanis jibqa' jgerger dwar dan fejn jgħid li "*L-istess jġiri fuq dan l-Gherq Sinjur li jinbet f'Ghawdex, fuq daqsxejn ta' skoll; dan jġi msejjah Malti, waqt li għandu aktarx msejjah Ghawdexi. U dan biss?*".

Sfortunatament de Soldanis ma hallielna ebda stampa jew disinn ta' din il-pjanta għalkemm jiddeskrivi fid-dettall il-kompożizzjoni tagħha, fejn u meta tikber, kif tingabar u kif tintuza bħala medicina. Ma' dan l-artiklu allura qiegħed ingib inċiżjoni ta' din il-pjanta li jġib Louis de Boisgelin fil-ktieb tiegħu '*Ancient and Modern Malta*' stampat minn G&L Robinson f'Londra bid-data ta' l-1 ta' Mejju 1804.

L-inċiżjoni hija interessanti għax fejn fil-parti l-kbira ta' l-inċiżjonijiet li ppubblika Boisgelin dawn hadhom minn fuq il-ktieb ta' Jean Houel li dwaru tkellimt bosta drabi



f'dawn l-artikli, f'dan il-kas ippubblika diversi partijiet ta' din il-pjanta li ma nsibuhom fl-ebda publikazzjoni oħra. Fil-fatt l-inċiżjoni turi l-pjanta meta tkun qed tikber, meta ssir miksija bi fjuri żgħar, kif ukoll diversi partijiet tal-pjanta. L-inċiżjoni hija mmarkata bħala Plate XI u għandha qisien ta' 268 x 210 mm. Ma nafux min kien l-awtur tagħha.

Llum nafu li hafna mill-propjetajiet mediċinali li kienu jaħsbu li kellha din il-pjanta, uhud minnhom mirakolużi ma kienu hekk xejn. Llum, għalkemm nafu li tikber f'xi postijiet oħra xorta hija pjanta rari hafna u waħda mill-akbar popolazzjonijiet tagħha jinstabu fuq il-Ġebbla tal-Ġeneral. Għal dan il-għan il-Ġebbla tal-Ġeneral illum hija sit protett u fuqha jistgħu jitilgħu biss persuni għal raġunijiet ta' riċerka.